



## AZƏRBAYCAN RESPUBLİKASININ NAZİRLƏR KABİNƏTİ

### QƏRAR

**“Azərbaycan Respublikasının Qeyri-Hökumət Təşkilatlarına Dövlət Dəstəyi Agentliyinin maliyyələşdiridiyi layihələrin əlaqələndirilməsi və icrasına nəzarətin həyata keçirilməsi, icra olunan layihələrin monitoringinin və qiymətləndirilməsinin aparılması Qaydası”nın təsdiq edilməsi haqqında**

“Azərbaycan Respublikasında qeyri-hökumət təşkilatlarına dövlət dəstəyi sahəsində idarəetmənin təkmilləşdirilməsi və “Azərbaycan Respublikasının Prezidenti yanında Qeyri-Hökumət Təşkilatlarına Dövlət Dəstəyi Şurasının yaradılması haqqında” Azərbaycan Respublikası Prezidentinin 2007-ci il 13 dekabr tarixli 674 nömrəli Fermanının ləğv edilməsi barədə” Azərbaycan Respublikası Prezidentinin 2021-ci il 19 aprel tarixli 1317 nömrəli Fermanının 7.2-ci bəndinin icrasını təmin etmək məqsədilə Azərbaycan Respublikasının Nazirlər Kabinetini **qərara alır**:

1. “Azərbaycan Respublikasının Qeyri-Hökumət Təşkilatlarına Dövlət Dəstəyi Agentliyinin maliyyələşdiridiyi layihələrin əlaqələndirilməsi və icrasına nəzarətin həyata keçirilməsi, icra olunan layihələrin monitoringinin və qiymətləndirilməsinin aparılması Qaydası” təsdiq edilsin (əlavə olunur).

2. Bu Qərarda dəyişiklik Azərbaycan Respublikası Prezidentinin 2002-ci il 24 avqust tarixli 772 nömrəli Fermanı ilə

təsdiq edilmiş “İcra hakimiyyəti orqanlarının normativ hüquqi aktlarının hazırlanması və qəbul edilməsi qaydası haqqında Əsasnamə”nin 2.6-1-ci bəndinə uyğun edilə bilər.

**Əli Əsədov  
Azərbaycan Respublikasının Baş naziri**

Bakı şəhəri, 14 sentyabr 2023-cü il

Nº 328

Azərbaycan Respublikası Nazirlər  
Kabinetinin 2023-cü il 14 sentyabr  
tarixli 328 nömrəli Qərarı ilə  
**təsdiq edilmişdir.**

**Azərbaycan Respublikasının Qeyri-Hökumət Təşkilatlarına  
Dövlət Dəstəyi Agentliyinin maliyyələşdirdiyi layihələrin  
əlaqələndirilməsi və icrasına nəzarətin həyata keçirilməsi, icra  
olunan layihələrin monitorinqinin və qiymətləndirilməsinin  
aparılması**

## **QAYDASI**

### **1. Ümumi müddəə**

Bu Qayda “Azərbaycan Respublikasında qeyri-hökumət təşkilatlarına dövlət dəstəyi sahəsində idarəetmənin təkmilləşdirilməsi və “Azərbaycan Respublikasının Prezidenti yanında Qeyri-Hökumət Təşkilatlarına Dövlət Dəstəyi Şurasının yaradılması haqqında” Azərbaycan Respublikası Prezidentinin 2007-ci il 13 dekabr tarixli 674 nömrəli Fermanının ləğv edilməsi barədə” Azərbaycan Respublikası Prezidentinin 2021-ci il 19 aprel tarixli 1317 nömrəli Fermanının 7.2-ci bəndinə uyğun olaraq hazırlanmışdır və Azərbaycan Respublikasının Qeyri-Hökumət Təşkilatlarına Dövlət Dəstəyi Agentliyinin (bundan sonra – Agentlik) dövlət büdcəsindən ayrılmış, habelə qanunla müəyyən edilən digər mənbələrdən daxil olan vəsaiti hesabına müsabiqə əsasında və müsabiqədən kənar fonddan maliyyələşdirdiyi layihələrin (bundan sonra – layihə) əlaqələndirilməsi və icrasına nəzarətin həyata keçirilməsi, qeyri-hökumət təşkilatları (bundan sonra – QHT) tərəfindən icra olunan layihələrin monitorinqinin və qiymətləndirilməsinin aparılmasının təşkilati və hüquqi əsaslarını müəyyən edir.

### **2. Layihələrin əlaqələndirilməsi və icrasına nəzarətin həyata keçirilməsi, icra olunan layihələrin monitorinqinin və qiymətləndirilməsinin ümumi əsasları**

2.1. Agentlik maliyyələşdirdiyi layihələrin əlaqələndirilməsini və icrasına nəzarəti həmin layihələrin qrant sahəsində Azərbaycan Respublikasının qanunları və Azərbaycan Respublikasının bu sahədə yaranan münasibətləri tənzimləyən digər normativ hüquqi

aktları ilə müəyyən edilmiş tələblərə və qrant müqaviləsinin şərtlərinə uyğunluğunu, icra planında nəzərdə tutulan fəaliyyətin səmərəli icra olunmasını, QHT-nin layihə ilə müəyyən olunmuş məqsədlərə çatmasını, benefisiarların layihədən yararlanmasını, layihələrin şəffaflığını, ictimai faydalılığını, səmərəliliyini və davamlılığını təmin etmək məqsədilə həyata keçirir.

2.2. Agentliyin maliyyələşdirdiyi layihə üzrə görülmüş işlər haqqında QHT Agentlik tərəfindən təsdiq edilmiş formalara uyğun yekun təsviri və maliyyə hesabatlarının (bundan sonra – hesabat) təqdim olunmasını “Qeyri-hökumət təşkilatlarına elektron xidmətlərin göstərilməsinin təkmilləşdirilməsi ilə bağlı tədbirlər haqqında” Azərbaycan Respublikası Prezidentinin 2013-cü il 20 noyabr tarixli 26 nömrəli Fərmanına əsasən həyata keçirir. Hesabatların təqdim edilməsi müddətləri Agentliklə QHT arasında bağlanmış qrant müqaviləsi (bundan sonra – müqavilə) ilə müəyyən edilir.

2.3. Layihələrin monitoringinin və qiymətləndirilməsinin məqsədi şəffaflığın, obyektivliyin, hesabatlılığın təmin olunması, layihələrin icra, nəzarət, nəticə mərhələlərinin Agentliklə bağlanmış müqavilənin şərtlərinə və tələblərinə uyğun yerinə yetirilməsi, müqavilə öhdəliklərinin pozulması və digər sui-istifadə hallarının aşkarlanması zamanı müvafiq tədbirlərin görülməsi üçün aidiyyəti dövlət orqanlarına (qurumlarına) müraciət edilməsidir.

2.4. Layihələrin əlaqələndirilməsi və icrasına nəzarəti çərçivə-sində aparılan monitoring və qiymətləndirilmə aşağıdakıları özündə ehtiva edir:

2.4.1. monitoringin aparılmasının forma və üsullarının müəyyən edilməsi;

2.4.2. monitoring aparılacaq layihənin məzmununa uyğun normativ hüquqi aktların, elmi, texniki imkanların nəzərə alınması və müvafiq meyarların müəyyən edilməsi;

2.4.3. layihənin icra planına uyğunluğunun müəyyən edilməsi;

2.4.4. layihənin icrası zamanı sənədləşmə işlərinin hüquqi aktlara uyğunluğunun müəyyən edilməsi;

2.4.5. layihənin icrası zamanı yol verilmiş nöqsanların və yaranmış problemlərin aşkarlanması;

2.4.6. monitoringin nəticələrinə dair hesabatın tərtibi, hesabat əsasında qiymətləndirilmənin aparılması və qiymətləndirilmənin nəticələrinə dair yekun rəyin hazırlanması.

### **3. İcra olunan layihələrin monitoringinin aparılmasının forma və üsulları**

3.1. Agentlik maliyyələşdirdiyi layihələrlə bağlı layihələrin icra planına uyğun monitoring aparmaq hüququna malikdir.

3.2. Agentliyin maliyyələşdirdiyi layihələrin monitoringi müşahidələrin aparılması, monitoring anketi, müsahibə, sorğu və digər üsullarla aparılır. Layihələrin icrası və nəticələri ilə bağlı monitoringlərə müvafiq dövlət orqanlarının (qurumlarının) nümayəndələri, müqavilə əsasında müstəqil ekspertlər və mütəxəssislər cəlb oluna bilər.

3.3. QHT tərəfindən icra olunan layihə üzərində müşahidələrin aparılması dedikdə Agentliyin bu Qaydaya əsasən QHT-nin təqdim etdiyi məlumatları (hesabatları) qəbul etməsi, öyrənməsi, müqayisə etməsi və həyata keçirilən tədbirlərdə iştirak etməsi nəzərdə tutulur.

3.4. QHT Agentliyin maliyyələşdirdiyi layihələr çərçivəsində keçirdiyi tədbirlərdə Agentliyin iştirakı üçün lazımi şərait yaratmalıdır.

3.5. Monitoringlər layihənin icra olunduğu ərazidə, yaxud QHT-də və Agentlikdə aparıla bilər. QHT tərəfindən Agentliyin maliyyələşdirdiyi layihə çərçivəsində keçirilən tədbirin vaxtı və yeri Agentliyə əvvəlcədən (azı 7 (yeddi) iş günü əvvəl) yazılı, o cümlədən elektron formada bildirilir. Agentlik təşkil olunacaq monitoringin aparılmasından 3 (üç) iş günü əvvəl QHT-ni məlumatlandırır.

3.6. Agentlik maliyyələşdirdiyi layihələr çərçivəsində keçirilən tədbirlərdə iştirak etmədən monitoring apardıqda, QHT-dən bu Qaydaya əsasən təqdim edilməli olan sənəd və məlumatları tələb edə bilər. Təqdim olunmuş sənəd və məlumatlar əsasında müqayisələr, təhlillər, ümumiləşdirmələr aparılır, əldə olunan nəticələr monitoring hesabatına daxil edilir. QHT monitoring zamanı müvafiq layihə fəaliyyətinin icrası ilə bağlı sənədləri tələb olunan müddətdə Agentliyə təqdim etməlidir.

3.7. Layihənin icra və nəticələri ilə bağlı aparılan monitoringdən sonra 10 (on) iş günü müddətində əldə edilmiş yekun nəticə haqqında Agentlik tərəfindən tərtib olunmuş formaya uyğun olaraq monitoring hesabatı hazırlanır.

3.8. Monitoring hesabatının strukturu aşağıdakılardan ibarətdir:

3.8.1. layihə haqqında ümumi məlumat;

3.8.2. icra planı üzrə nəzərdə tutulan tədbirlər və fəaliyyətlər;

3.8.3. icra planı üzrə nəzərdə tutulan tədbirlerin və fəaliyyətin həyata keçirilməsi vəziyyəti, müvafiq təsdiqləyici sənədlər;

3.8.4. icra planı üzrə nəzərdə tutulan tədbirlerin və fəaliyyətin layihənin xərclər smetasına uyğunluğu, müvafiq təsdiqədici sənədlər;

3.8.5. layihə çərçivəsində əldə olunan nəticələr.

3.9. Monitoring hesabatına uyğun olaraq layihənin icrasında nöqsanlar və çatışmazlıqlar aşkar olunduqda, Agentlik tərəfindən bu Qaydanın 4.5-ci və 4.6-ci bəndləri ilə müəyyən edilmiş qaydada müvafiq tədbirlər görülür.

3.10. Monitoringin nəticəsinin rəsmiləşdirilməsi üçün iki nüsxədə akt tərtib olunur.

3.11. Layihənin icrasına nəzarət çərçivəsində QHT-nin Azərbaycan Respublikası Mülki Məcəlləsinin 49.3-cü maddəsinin tələblərinə riayət etmədiyi aşkar olunduqda, Agentlik tərəfindən QHT-yə xəbərdarlıq edilir, xəbərdarlıqla məhəl qoyulmadıqda isə Agentlik Nizamnaməsinin 3.1.13-cü yarımbəndinə uyğun olaraq müvafiq tədbirlər görülməsi üçün aidiyəti dövlət orqanlarına müraciət edir.

#### **4. Layihə nəticələrinə dair hesabatlılıq**

4.1. QHT Agentliyin maliyyələşdirdiyi layihənin nəticələrinə dair icra planı üzrə nəzərdə tutulan tədbirlərin həyata keçirilməsinin keyfiyyət və kəmiyyət göstəricilərini eks etdirən, ölçülə bilən nəticələrin məcmusundan ibarət yekun hesabatları təsdiqləyici sənədlərlə birlikdə Agentliyə təqdim edir.

4.2. Agentlik daxil olan yekun hesabatlara 10 (on) iş günü müddətində baxır. Agentlik hesabatların yoxlanılması zamanı layihənin icrası və nəticələri barədə daha ətraflı məlumat əldə etmək hüququna malikdir.

4.3. QHT-nin təqdim etdiyi yekun hesabatlarda layihənin icra planı və xərclər smetası ilə uyğunsuzluq və ya çatışmazlıq aşkar edildikdə, Agentliyin əsaslandırılmış qərarına müvafiq olaraq layihənin maliyyələşdirilməsi dayandırılır və bu Qaydanın 4.5-ci bəndində nəzərdə tutulmuş tədbirlər həyata keçirilir.

4.4. Layihə üzrə ayrılan vəsait tam xərclənmədikdə, qalıq məbləğ "Qrant haqqında" Azərbaycan Respublikasının Qanununa uyğun olaraq istifadə edilir.

4.5. Bu Qaydanın 4.3-cü bəndi ilə müəyyən edilmiş hallar

aşkar edildikdə, QHT 2 (iki) ilədək müddətə Agentliyin elan etdiyi qrant müsabiqələrində iştirak hüququndan məhrum edilir.

4.6. Agentlik QHT tərəfindən layihələrin icrası zamanı özünün səlahiyyətlərinə aid olmayan müqavilə öhdəliklərinin pozulması hallarını aşkar etdikdə, bu Qaydanın 3.11-ci bəndində nəzərdə tutulmuş tədbirləri həyata keçirir.

## **5. İcra olunan layihələrin qiymətləndirilməsi**

5.1. Agentlik qiymətləndirməni maliyyələşdirdiyi layihənin onun məqsəd və vəzifələrinə uyğun təşkilini, səmərəliliyinin ölçülməsini və nəticələrinin müəyyən edilməsini özündə ehtiva edən və Agentlik tərəfindən təsdiq olunmuş müvafiq plan əsasında aparır. Qiymətləndirmə Agentlik tərəfindən təsdiq olunmuş ölçüləbilən indikatorların (kəmiyyət və keyfiyyət göstəricilərinin) və meyarların təsbit olunduğu qiymətləndirmə anketi vasitəsilə aparılır.

5.2. Agentlik tərəfindən qiymətləndirmənin aparılması zamanı şəffaflıq, səmərəlilik, hesabatlılıq, obyektivlik və qərəzsizlik prinsipləri rəhbər tutulur.

5.3. Agentlik qiymətləndirmə prosesində maliyyələşdirdiyi layihənin heyət və iştirakçılarına layihənin icra vəziyyətinin öyrənilməsi məqsədilə sorğu göndərə bilər.

5.4. Agentlik qiymətləndirmənin nəticələrini təhlil edir, QHT nümayəndələri üçün tövsiyələr hazırlayıır, məsləhətlər verir, təlimlər, seminarlar və digər bu kimi tədbirlər təşkil edir.

5.5. Qiymətləndirmənin nəticələrinə əsasən icra olunan layihələrlə bağlı məlumat 10 (on) iş günü müddətində QHT-yə göndərilir.

---